



Урачыстасць Святой Багародзіцы Марыі **3 Евангелля св. Лукі**

І пайшлі яны, спяшаючыся, і знайшлі Марыю і Юзафа, і Немаўля, якое ляжала ў яслях. А калі ўбачылі, казалі тое, што было абвешчана ім пра гэтае Дзіця. Усе, хто чуў, дзівіліся таму, што казалі ім пастухі. А Марыя захоўвала ўсе гэтыя словы, разважаючы ў сэрцы сваім. І вярнуліся пастухі, праслаўляючы і хвалячы Бога за ўсё, што пачулі і ўбачылі, як было сказана ім. Калі мінула восем дзён, каб абрэзаць Дзіця, далі Яму імя Езус, якое было названа анёлам перад Яго зачаццем ва ўлонні. †

Лк 2, 16–21

Далі Яму імя Езус

Хіба што, няма людзей, якія б ніколі не планавалі будучыню. Мабыць, усе, кладучыся ў ложка, хоць аднойчы складалі ў галаве своеасаблівую праграму на заўтрашні дзень. Ведаючы свае абавязкі, чалавек бярэцца за пэўныя заданні і стварае гісторыю сям'і, малітоўнай групы, парафіі... Можна нават было б сказаць, што без планавання будучыні – наступнага дня, тыдня ці месяца – мы не здольны нармальна функцыянаваць у сямейнай, грамадскай і прафесійнай дзейнасці.

Найсвяцейшая Маці, напэўна, таксама мела планы. Але ў Яе жыццё ўвайшоў Бог. І з гэтага часу ўсё стала па-іншаму. Пан захацеў, каб кожны быў ахінуты мацярынскай апекай Марыі. Таму з самага пачатку выбраў Яе за Маці для свайго Сына. Ужо ў раі прадказаў першым бацькам прыход Панны, гаворачы д'яблу: "Устанаўлю варожасць паміж табою і паміж жанчынаю".

Прагнем зірнуць у вочы Маці Божай і ўпасці перад Ёй на калені. Бо, як пісаў св. Аўгустын, "той хто любіць прагне ўбачыць твар любімага чалавека". Марыя не спыняючыся ўказвае зямным пілігрымам слушны шлях і вядзе ўсіх да Езуса. Будзем жа ўпэўнены, што праз Яе заступніцтва атрымаем ласку навяртання, ачышчэння і напоўнімся Божай любоўю.